

आकाशवाणी चंडीगढ़

05 अक्टूबर 2025, समय 18:10

मुख्य समाचार:-

- प्रधानमंत्री नरेंद्र मोदी ने कहा कि पीएम-सेतु योजना देश के युवाओं को दुनिया की कौशल आवश्यकताओं के अनुरूप तैयार करेगी
- भिवानी में सांसद धर्मवीर सिंह स्वस्थ नारी सशक्त नारी अभियान के तहत आयोजित कार्यक्रम में बेटियों को सम्मानित किया
- केंद्रीय सांस्कृतिक मंत्रालय व उत्तर मध्य सांस्कृतिक केंद्र प्रयागराज तथा हरियाणा के कला एवं संस्कृति कार्य विभाग के संयुक्त तत्वावधान में चार दिवसीय लोक कला उत्सव भिवानी में हुआ
- पर्यावरण संरक्षण के प्रति जागरूकता फैलाने के लिए फरीदाबाद में एक प्रदर्शनी का आयोजन किया गया
- हरियाणा के विकास एवं पंचायत मंत्री कृष्ण लाल पंवार ने रतिया विधानसभा क्षेत्र के गांव फूला में विधानसभा स्तर के खेलों का शुभारंभ किया
- कैबिनेट मंत्री ने फतेहाबाद के सभी 258 गांवों में खेतों के दस एकड़ तक के रास्ते पक्के किए जाने की घोषणा की।

प्रधानमंत्री नरेंद्र मोदी ने उन्नत आईटीआई के माध्यम से प्रधानमंत्री कौशल और रोजगार परिवर्तन यानि पीएम सेतु योजना के शुभारंभ की घोषणा की है। श्री मोदी ने कल देश भर में शिक्षा, कौशल और उद्यमिता को बढ़ावा देने के लिए 62 हजार करोड़ रुपये से अधिक की विभिन्न युवा-केंद्रित पहलों का भी शुभारंभ भी किया।

श्री मोदी ने कहा कि पीएम-सेतु योजना देश के युवाओं को दुनिया की कौशल आवश्यकताओं के अनुरूप तैयार करेगी। उन्होंने कहा कि इस योजना के अंतर्गत औद्योगिक प्रशिक्षण संस्थानों-आई.टी.आई. का नेटवर्क वर्तमान उद्योग कौशल आवश्यकताओं को पूरा करने और

अगले दस वर्षों में भविष्य की मांगों के अनुरूप तैयार किया जा रहा है। प्रधानमंत्री ने कहा कि पीएम-सेतु योजना से देश भर के एक हज़ार से ज़्यादा आईटीआई को लाभ होगा।

प्रधानमंत्री नरेंद्र मोदी द्वारा शुरू किए गए स्वस्थ नारी सशक्त नारी अभियान के तहत सांसद धर्मवीर सिंह ने भिवानी में बेटियों को सम्मानित किया।

इस अवसर पर सांसद ने कहा कि भिवानी प्रशासन और विशेष कर स्वास्थ्य विभाग द्वारा बेटियों को बचाने व सम्मान देने की प्रधानमंत्री की अनूठी मुहिम को आगे बढ़ाया जा रहा है। यहां बेटी बोझ नहीं है, पैदा होते ही दंपति को उसे शगुन, मिठाई, कपड़े, पालकी व प्रशंसा पत्र मिलता है।

सांसद धर्मवीर सिंह ने कहा कि नवजात बेटियों के सम्मान देने की यह अच्छी शुरुआत है। समाज को रूढ़िवादी सोच को त्याग कर बेटियों के महत्व को समझना चाहिए।

कार्यक्रम के दौरान डॉ अनीता अंचल ने कहा कि हमने समाज की सोच को बदलने के लिए खुद बेटियों का सम्मान करना शुरू किया। हमारी छोटी सी ये मुहिम रंग लाई है, लोग धीरे धीरे जन्म के समय बेटियों को सम्मान देने लगे हैं।

भारत के कला व लोक संस्कृति को जन-जन तक पहुंचाने के उद्देश्य से केंद्रीय सांस्कृतिक मंत्रालय व उत्तर मध्य सांस्कृतिक केंद्र प्रयागराज तथा कला एवं संस्कृति कार्य विभाग हरियाणा के संयुक्त तत्वावधान में भिवानी में आज चार दिवसीय लोक कला उत्सव प्रारंभ हुआ। भिवानी के सांस्कृतिक सदन में कार्यक्रम के दौरान विभिन्न प्रदेशों के प्रतिभाशाली कलाकारों ने लोक नृत्य, गायन, सांग, रागिनी, नोटंकी, रासलीला सहित विभिन्न सांस्कृतिक व पौराणिक कलाओं का मंचन किए।

7 अक्तूबर तक चलने वाले इस कार्यक्रम का संचालन सांस्कृतिक मंच भिवानी द्वारा करवाया जा रहा है। लोक कला उत्सव में पहुंचे प्रख्यात सांगी पंडित लख्मीचंद के पड़पौत्र विष्णुदत्त कौशिक ने अपनी टीम के साथ हरियाणवी सांग शाकी लकड़हारे का मंचन करने के बाद पत्रकारों से बातचीत करते हुए बताया कि हरियाणवी संस्कृति को विभिन्न सांस्कृतिक मंचों के माध्यम से जन-जन तक पहुंचाने का कार्य सरकार द्वारा करवाया जा रहा है, ताकि विलुप्त होती संस्कृति को आमजन तक पहुंचाया जा सकें और लोग अपनी जड़ों से जुड़ें।

हरियाणा के मुख्यमंत्री नायब सिंह सैनी राज्य में विदेशी निवेश को बढ़ावा देने और द्विपक्षीय औद्योगिक संबंधों को एक नई दिशा देने के उद्देश्य से एक उच्च स्तरीय प्रतिनिधिमंडल के साथ जापान के दौरे पर रहेंगे। एक सरकारी प्रवक्ता ने बताया कि यह दौरा विकसित भारत - विकसित हरियाणा के संकल्प को साकार करने की दिशा में एक महत्वपूर्ण पहल है।

मुख्यमंत्री का यह दौरा हरियाणा को वैश्विक निवेश, तकनीकी सहयोग और नवाचार के केंद्र के रूप में स्थापित करने की दिशा में निर्णायक कदम साबित होगा। उन्होंने कहा कि मुख्यमंत्री के 6 से 8 अक्टूबर तक तीन दिवसीय दौरे का उद्देश्य हरियाणा और जापान के बीच आर्थिक, औद्योगिक और सांस्कृतिक सहयोग को और मजबूत करना है। इस दौरान मुख्यमंत्री जापानी निवेश को आकर्षित करने, हरियाणा को एक प्रमुख वैश्विक निवेश गंतव्य के रूप में प्रस्तुत करने और तकनीकी व विनिर्माण क्षेत्र में साझेदारी बढ़ाने की दिशा में निवेशकों से रोडमैप साझा करेंगे।

हरियाणा के मुख्यमंत्री श्री नायब सिंह सैनी आज शताब्दी ट्रेन से चंडीगढ़ से दिल्ली रवाना हुए। इस दौरान उन्होंने मीडिया से बातचीत की और अपने जापान दौरे तथा सरकार की उपलब्धियों पर चर्चा की। इसके साथ ही मुख्यमंत्री ने बताया कि आगामी 17 अक्टूबर को प्रदेश की वर्तमान सरकार का एक वर्ष का कार्यकाल पूर्ण हो रहा है, इस समारोह में देश के प्रधानमंत्री श्री नरेंद्र मोदी पधारेँगे और अनेक विकास परियोजनाओं की सौगात देंगे। यह समारोह सोनीपत में आयोजित होगा।

हरियाणा के उद्योग एवं वाणिज्य तथा पर्यावरण मंत्री राव नरबीर सिंह ने कहा कि प्रधानमंत्री नरेंद्र मोदी के आह्वान पर इस बार हर देशवासी को “वोकल फॉर लोकल” के संकल्प के साथ स्वदेशी दीपों से दिवाली मनानी चाहिए।

राव नरबीर सिंह गुरुग्राम जिला के फरुखनगर में प्रजापति कुम्भकार संघ द्वारा आयोजित 9वें मिशन माटी दीप महोत्सव कार्यक्रम को बतौर मुख्य अतिथि संबोधित कर रहे थे।

पर्यावरण संरक्षण के प्रति जागरूकता फैलाने के उद्देश्य से आज फरीदाबाद के पंडित नेहरू कॉलेज परिसर में प्रदर्शनी का आयोजन किया गया। प्रदर्शनी की विशेषता यह रही कि यहां लोगों ने स्वच्छ वातावरण को बढ़ावा देने के लिए पौधों का आपस में आदान-प्रदान किया।

कार्यक्रम में शहरवासियों ने घर पर बने उत्पादों जैसे मिट्टी के बर्तन, जूट बैग, जैविक खाद और कचरे से तैयार वस्तुओं पर आधारित स्टॉल लगाए।

शेयर योर स्पेयर प्लांट्स' संस्था की संस्थापक मीनाक्षी शर्मा ने बताया-

उन्होंने कहा कि स्टॉल लगाने से स्थानीय उत्पादों को भी प्रोत्साहन मिला है।

सहारनपुर से आए पर्यावरण प्रेमी संदीप कुमार ने औषधीय पौधों के महत्व और उनके उपयोग के बारे में विस्तार से जानकारी दी। वहीं पर्यावरण प्रेमी मानवेंद्र कुशवाहा ने कहा कि त्योहारों के मौसम में मिठाई और गिफ्ट्स की जगह पौधों को उपहार में देना एक सुंदर और सार्थक पहल है, जो आने वाली पीढ़ियों के लिए हरियाली का उपहार साबित होगी।

हरियाणा के विकास एवं पंचायत मंत्री कृष्ण लाल पंवार ने फतेहाबाद के रतिया विधानसभा क्षेत्र के गांव फूला में आज सांसद खेल प्रतियोगिता के अन्तर्गत विधानसभा स्तर के खेलों का शुभारंभ किया। कैबिनेट मंत्री कृष्ण लाल पंवार ने इस अवसर पर जिला फतेहाबाद के सभी 258 गांवों में खेलों के दस एकड़ तक के रास्ते पक्के किए जाने की घोषणा की।

कार्यक्रम की अध्यक्षता राज्यसभा सांसद सुभाष बराला ने की। इस प्रतियोगिता में रतिया, नागपुर और फतेहाबाद खंड के गांवों के खिलाड़ियों ने हिस्सा लिया।

अब खबर थोड़ा हट के

जब कोई भी व्यक्ति अपने जीवन में लक्ष्य निर्धारित कर ले कि उसे मंजिल को पाना है तो कोई भी मंजिल उससे दूर नहीं हो सकती ऐसा ही जुनून जिला जींद आयकर विभाग में आयकर अधिकारी के पद पर कार्यरत उपदेश कुमार में देखने को मिला है। वे अपने शहर को हरा-भरा बना के आने वाली पीढ़ियों को पर्यावरण बचाने का संदेश दे रहे हैं।

उपदेश कुमार ने आकाशवाणी समाचार को बताया –

उन्होंने बताया कि उनका उद्देश्य है कि वे अपने शहर व जिले को हरा-भरा बनाएं ताकि पर्यावरण को बचाया जा सके।

58 वर्षीय उपदेश कुमार अल सुबह जींद के अर्जुन स्टेडियम में आते हैं और नल से बाल्टी के माध्यम से पानी भर पौधों को सींचते हैं तथा कभी बंदरों से बचाव के लिए दुर-दुर से काटेंदार झाड़ियां लाकर उनकी सुरक्षा करते हैं। इनको देखकर और भी काफी युवा एवं अन्य लोग भी प्रेरित हो रहे हैं।